



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

លេខ: ០០៥.....សហវ

សារាចរណែនាំ

ស្តីពី

**នីតិវិធីគ្រប់គ្រង និងត្រួតពិនិត្យ ការដឹកជញ្ជូន ចរាចរ សន្និធិ និងការកាន់រក្សា
ផលិតផលតេលសិលា**

កន្លងមក ក្រសួងសេដ្ឋកិច្ច និងហិរញ្ញវត្ថុ បានចេញនូវសារាចរណែនាំលេខ ០០៤ សហវ ចុះថ្ងៃទី ២៣ ខែ កុម្ភៈ ឆ្នាំ ២០០០ ស្តីពី វិធានការលើការគ្រប់គ្រង ការនាំចូល សន្និធិ និងចរាចរផលិតផលតេលសិលា ដើម្បីបង្កើនប្រសិទ្ធភាពនៃការអនុវត្តច្បាប់ និងបទប្បញ្ញត្តិ ជាធរមាន ។ ទន្ទឹមនឹងនេះ យើងក៏សង្កេតឃើញផងដែរថា ការគ្រប់គ្រងអាជីវកម្ម ចែកចាយ ផលិតផលតេលសិលា ពុំទាន់ត្រូវបានដំណើរការល្អនៅឡើយ ដែលជាហេតុនាំឱ្យមាន ភាពអសកម្មនានាជាបន្តបន្ទាប់ ជាពិសេសពាក់ព័ន្ធនឹងសុវត្ថិភាពសាធារណៈ ការការពារ អ្នកប្រើប្រាស់ និងការទប់ស្កាត់អំពើគេចពន្ធ ។

ក្នុងន័យនេះ ដោយអនុលោមតាមបញ្ញត្តិនៃច្បាប់ស្តីពីគយ និងសារាចរណែនាំ លេខ ០៧ សរណន ចុះថ្ងៃទី ២២ ខែធ្នូ ឆ្នាំ ២០១០ របស់រាជរដ្ឋាភិបាលកម្ពុជា ស្តីពីវិធានការ គ្រប់គ្រងអាជីវកម្មចែកចាយផលិតផលតេលសិលា ជាធរមាន ក្រសួងសេដ្ឋកិច្ច និងហិរញ្ញវត្ថុ សម្រេចកំណត់បន្ថែម នូវនីតិវិធីលម្អិត ពាក់ព័ន្ធនឹងការគ្រប់គ្រង និងត្រួតពិនិត្យ ការដឹកជញ្ជូន ចរាចរ សន្និធិ និងការកាន់រក្សាផលិតផលតេលសិលា ដូចខាងក្រោម ៖

១. លក្ខខណ្ឌបឋមនៃការបង្កើតអាជីវកម្មដ្ឋានចែកចាយផលិតផលតេលសិលា ៖

- ត្រូវមានការអនុញ្ញាតជាមុនពីស្ថាប័នមានសមត្ថកិច្ចពាក់ព័ន្ធ លើកលែងតែ អាជីវកម្មខ្នាតតូចតាមតំបន់ជនបទ ដែលពុំទាន់មានស្ថានីយ៍ចែកចាយស្របច្បាប់នៅឡើយ
 - ត្រូវស្ថិតនៅក្នុងទីតាំងដែលមិនមែនជាលំនៅដ្ឋាន ងាយស្រួលដល់ការធានា សុវត្ថិភាពនិងសណ្តាប់ធ្នាប់សាធារណៈ និងការត្រួតពិនិត្យ របស់អាជ្ញាធរមានសមត្ថកិច្ច ។
- ក្នុងករណីមិនច្បាស់លាស់ អាចបង្កឱ្យមានការបកស្រាយនោះ ម្ចាស់អាជីវកម្មដ្ឋានពាក់ព័ន្ធ

ត្រូវតម្កល់នូវលិខិតអះអាងជាផ្លូវការ ពីភាពមិនស្ថិតនៅក្នុងលំនៅដ្ឋាននៃអាជីវកម្មដ្ឋាន របស់ខ្លួន នៅតាមសាខាគយ និងរដ្ឋាកររាជធានីខេត្តមានសមត្ថកិច្ច

- ត្រូវមានតាំងបង្ហាញនូវស្លាកសញ្ញាសម្គាល់របស់ក្រុមហ៊ុនអាជីវកម្មប្រេងឥន្ធនៈ ដែលជាអ្នកផ្គត់ផ្គង់ផលិតផលគេលសិលាស្របច្បាប់តែមួយគត់ ដល់ស្ថានីយ៍របស់ខ្លួន ដែលស្លាកសញ្ញាមួយយ៉ាងតិច មានទំហំលើស បី (០៣) ម៉ែតការ៉េ ដាក់ជិតស្លាកសម្គាល់ ម្ចាស់អាជីវកម្មដ្ឋាន នៅត្រង់កន្លែងដែលងាយមើលឃើញ

- ត្រូវរៀបចំឱ្យមានចំណុចបញ្ចូលផលិតផលគេលសិលាតាមស្ថានីយ៍ ចែកចាយ ក្នុងពោងតែមួយ ទៅតាមយថាប្រភេទនៃផលិតផលគេលសិលានីមួយៗ ដែលអាចបម្រើ សំណូមពរនៃការដាក់កុងទ័រទ័រវាស់បរិមាណបញ្ចូលផលិតផលបាននាពេលអនាគត ។

២. បែបបទនៃការដឹកជញ្ជូន ចែកចាយផលិតផលគេលសិលា

បន្ថែមលើបទប្បញ្ញត្តិជាធរមាន ការចរាចរដឹកជញ្ជូនផលិតផលគេលសិលាក្នុង ប្រទេសត្រូវអនុវត្តតាមលក្ខខណ្ឌដូចខាងក្រោម ៖

២.១ ការដឹកជញ្ជូនផ្គត់ផ្គង់ផលិតផលគេលសិលាដល់ស្ថានីយ៍ចែកចាយនានា ៖

ត្រូវធ្វើឡើងដោយ មធ្យោបាយដឹកជញ្ជូនផលិតផលគេលសិលាស្របច្បាប់ មានសញ្ញា សម្គាល់របស់ក្រុមហ៊ុននាំចូល ដែលមានដាក់តាំងនូវស្លាកសញ្ញាសម្គាល់ ដូចមានចែងក្នុង ចំណុច ១ ខាងលើ តាមស្ថានីយ៍ទាំងនោះ និងត្រូវដឹកជញ្ជូនចេញពីមណ្ឌលសន្និធិស្រប ច្បាប់របស់ក្រុមហ៊ុននេះ ។ ការដឹកជញ្ជូន ផ្គត់ផ្គង់ផលិតផលគេលសិលាដល់ស្ថានីយ៍ចែក ចាយស្របច្បាប់នានា ដោយមធ្យោបាយដឹកជញ្ជូន និង/ឬចេញពីប្រភពផ្សេងពីនេះ ត្រូវ មានការអនុញ្ញាតជាមុនពីអគ្គនាយកដ្ឋានគយ និងរដ្ឋាករកម្ពុជា ។ ការដឹកជញ្ជូនផ្គត់ផ្គង់ ផលិតផលគេលសិលាពីស្ថានីយ៍ចែកចាយមួយ ទៅស្ថានីយ៍ចែកចាយមួយទៀតសម្រាប់ ចែកចាយបន្ត ដោយគ្មានការអនុញ្ញាតជាមុនពីអគ្គនាយកដ្ឋានគយ និងរដ្ឋាករកម្ពុជាត្រូវ បានហាមឃាត់ ។

២.២ ការដឹកជញ្ជូន ផ្គត់ផ្គង់ផលិតផលគេលសិលាសម្រាប់ការប្រើប្រាស់ពុំធំ ក្រោយ ៖ ការដឹកជញ្ជូន ផ្គត់ផ្គង់ផលិតផលគេលសិលា សម្រាប់អ្នកប្រើប្រាស់ពុំធំក្រោយ នានា រាប់បញ្ចូលទាំងតំបន់សេដ្ឋកិច្ចពិសេស ផលិតកម្មដ្ឋាន ក្រុមហ៊ុនដឹកជញ្ជូន ការដ្ឋាន សាងសង់ឬកសិដ្ឋាននានា ព្រមទាំងបុគ្គលផ្សេងទៀតដែលពុំបម្រើឱ្យការលក់ចែកចាយបន្ត នោះ ត្រូវធ្វើឡើងដោយ មធ្យោបាយដឹកជញ្ជូនផលិតផលគេលសិលាស្របច្បាប់ ចេញពី ✓

មណ្ឌលសន្និធិ ឬពីស្ថានីយ៍ ចែកចាយស្របច្បាប់នានា ដោយអមភ្ជាប់ទំនិញនូវលិខិតអនុញ្ញាតដឹកជញ្ជូន ឬឯកសារគតិយុត្តិផ្សេងទៀត តាមបញ្ញត្តិនៃសារាចរណែនាំនេះ ។

២.៣ ការប្រើប្រាស់លិខិតអនុញ្ញាតដឹកជញ្ជូន ឬឯកសារគតិយុត្តិ អមទំនិញ :

ក. ការដឹកជញ្ជូនពីមណ្ឌលសន្និធិទៅស្ថានីយ៍ចែកចាយ : ត្រូវអមភ្ជាប់នូវលិខិតអនុញ្ញាតដឹកជញ្ជូនផលិតផលគេលសិលាផ្ទៃក្នុងប្រទេសដែលចេញដោយនាយកដ្ឋានរដ្ឋាករនៃអគ្គនាយកដ្ឋានគយ និងរដ្ឋាករកម្ពុជា ។

ខ. ការដឹកជញ្ជូនពីមណ្ឌលសន្និធិទៅផ្គត់ផ្គង់អ្នកប្រើប្រាស់ចុងក្រោយ : ត្រូវអមភ្ជាប់នូវលិខិតអនុញ្ញាតដឹកជញ្ជូនផលិតផលគេលសិលាផ្ទៃក្នុងប្រទេស ដែលចេញដោយនាយកដ្ឋានរដ្ឋាករ នៃអគ្គនាយកដ្ឋានគយ និងរដ្ឋាករកម្ពុជា ។

គ. ការដឹកជញ្ជូនពីស្ថានីយ៍ចែកចាយទៅផ្គត់ផ្គង់អ្នកប្រើប្រាស់ចុងក្រោយគ្មានលក្ខណៈពាណិជ្ជកម្ម :

- ក្នុងភូមិសាស្ត្រស្រុក ក្រុង តែមួយដែលស្ថានីយ៍ចែកចាយតាំងនៅ : ត្រូវអមភ្ជាប់ជាមួយឯកសារបញ្ជាក់ (វិក្កយបត្រ ប័ណ្ណបញ្ចេញទំនិញ...) ចេញដោយស្ថានីយ៍ចែកចាយពាក់ព័ន្ធនីមួយៗ ដែលមានបញ្ជាក់ពីបរិមាណ យថាប្រភេទ និងមុខសញ្ញាផ្គត់ផ្គង់ច្បាស់លាស់

- ក្នុងភូមិសាស្ត្រខេត្តតែមួយ ដោយឆ្លងកាត់ព្រំប្រទល់ស្រុក ឬក្រុងដែលស្ថានីយ៍ចែកចាយតាំងនៅ : ត្រូវមានការអនុញ្ញាតជាមុនពីសាខាគយ និងរដ្ឋាករពាក់ព័ន្ធហើយទំនិញទាំងនេះត្រូវផ្ទុកក្នុងមធ្យោបាយវេចខ្ចប់ដែលមានចំណុះចាប់ពី ២០០ (ពីររយ) លីត្រ ឡើងទៅ ។ ការដឹកជញ្ជូនផ្គត់ផ្គង់ដោយផ្ទុកក្នុងមធ្យោបាយវេចខ្ចប់ដែលមានចំណុះតិចជាង ២០០ (ពីររយ) លីត្រ ត្រូវមានការអនុញ្ញាតជាមុនដោយឡែកពីសាខាគយ និងរដ្ឋាករពាក់ព័ន្ធ

- ការដឹកជញ្ជូនឆ្លងកាត់ព្រំប្រទល់រាជធានី ខេត្ត ដែលស្ថានីយ៍ចែកចាយតាំងនៅ : ត្រូវអមភ្ជាប់លិខិតអនុញ្ញាតឱ្យដឹកជញ្ជូនផលិតផលគេលសិលាផ្ទៃក្នុងប្រទេស ដែលចេញដោយនាយកដ្ឋានរដ្ឋាករនៃអគ្គនាយកដ្ឋានគយ និងរដ្ឋាករកម្ពុជា ហើយទំនិញទាំងនេះ ត្រូវផ្ទុកក្នុងមធ្យោបាយដឹកជញ្ជូនផលិតផលគេលសិលាស្របច្បាប់ប្រភេទស៊ីទែនលើកលែងតែមានការអនុញ្ញាតដោយឡែកពីអគ្គនាយកដ្ឋានគយ និងរដ្ឋាករកម្ពុជា ✓

- ក្នុងភូមិសាស្ត្ររាជធានីភ្នំពេញ : ត្រូវអមភ្ជាប់ជាមួយឯកសារបញ្ជាក់ (វិក្កយបត្រ ប័ណ្ណបញ្ចេញទំនិញ...) ចេញដោយស្ថានីយ៍ចែកចាយពាក់ព័ន្ធនីមួយៗ ដែលមានបញ្ជាក់ពីបរិមាណ យថាប្រភេទ និងមុខសញ្ញាផ្គត់ផ្គង់ច្បាស់លាស់ ។

ឃ. ការដឹកជញ្ជូនពីស្ថានីយ៍ចែកចាយ ទៅផ្គត់ផ្គង់ដល់តំបន់ជនបទដែលពុំទាន់មានស្ថានីយ៍ស្របច្បាប់សម្រាប់ការលក់រាយតាមរូបភាពតូច : ត្រូវអមភ្ជាប់ជាមួយឯកសារបញ្ជាក់ (វិក្កយបត្រ ប័ណ្ណបញ្ចេញទំនិញ...) ចេញដោយស្ថានីយ៍ចែកចាយពាក់ព័ន្ធនីមួយៗ ដែលមានបញ្ជាក់ពីបរិមាណ យថាប្រភេទ និងមុខសញ្ញាផ្គត់ផ្គង់ច្បាស់លាស់ ។

៣. កាតព្វកិច្ចរបស់អគ្គនាយកដ្ឋានគយ និងរដ្ឋាករកម្ពុជា :

- ត្រូវសហការជាមួយអាជ្ញាធរដែនដីគ្រប់លំដាប់ថ្នាក់ និងអាជ្ញាធរមានសមត្ថកិច្ចពាក់ព័ន្ធផ្សេងទៀតចុះណែនាំដោយផ្ទាល់ដល់អាជីវករ និងជនពាក់ព័ន្ធ ឱ្យបានយល់ច្បាស់នូវខ្លឹមសារសារាចរនេះ និងត្រូវប្រគល់ជូនជនពាក់ព័ន្ធដោយផ្ទាល់ នូវឯកសារគតិយុត្តិច្ចាប័នចម្លងពាក់ព័ន្ធនឹងអាជីវកម្មផលិតផលគោលសិលា ក្នុងយុទ្ធនាការចុះណែនាំនេះ

- ត្រូវចាត់តាំងមន្ត្រីគយ និងរដ្ឋាករមានសមត្ថកិច្ចនៅទូទាំងប្រទេស តាមភូមិសាស្ត្ររាជធានី ខេត្តពាក់ព័ន្ធនីមួយៗក្នុងចំនួនសមស្រប និងបែងចែកមុខសញ្ញាគ្រប់គ្រងច្បាស់លាស់ សម្រាប់ឃ្លាំមើល ឬផ្ទៀងផ្ទាត់អនុលោមភាពច្បាប់ក្នុងករណីយល់ថាចាំបាច់ ក្នុងគោលបំណង បង្ការ ទប់ស្កាត់នូវសកម្មភាពមិនប្រក្រតី ឬល្មើសនានា

- ត្រូវចេញសេចក្តីណែនាំបន្ថែមពាក់ព័ន្ធនឹងអាជីវកម្មផលិតផលគោលសិលា ក្នុងករណីយល់ថាចាំបាច់ ដើម្បីធានានូវប្រសិទ្ធភាពនៃការអនុវត្តតាមបញ្ញត្តិច្បាប់ជាធរមាន ។

៤. កាតព្វកិច្ចរបស់អាជីវករផលិតផលគោលសិលា :

- ត្រូវចាត់ចែងកែសម្រួល ឬបំពេញបន្ថែមនូវភាពមិនប្រក្រតី ឬការខ្វះខាតនានាក្នុងកិច្ចដំណើរការអាជីវកម្មផលិតផលគោលសិលារបស់ខ្លួនប្រកបដោយការទទួលខុសត្រូវចំពោះមុខច្បាប់ និងបទប្បញ្ញត្តិជាធរមាន

- ត្រូវកាន់កាប់ និងចុះបញ្ជីសន្និធិឱ្យបានត្រឹមត្រូវក្នុង តាមប្រភេទផលិតផលគោលសិលានីមួយៗ ដោយមានបញ្ជាក់ពីទិន្នន័យបញ្ចូល បញ្ចេញ និងសមតុល្យ ដូចមានក្នុងតារាងជូនភ្ជាប់ជាមួយនេះ ព្រមទាំងត្រូវបង្ហាញបញ្ជីសន្និធិខាងលើ ដល់មន្ត្រីគយ និងរដ្ឋាករមានសមត្ថកិច្ច រាល់ពេលដែលមានការតម្រូវ

- មិនត្រូវបង្កឧបសគ្គ ឬធ្វើឱ្យរាំងស្ទះ ដល់មន្ត្រីគយ និងរដ្ឋាករ ឬដល់មន្ត្រីមានសមត្ថកិច្ចពាក់ព័ន្ធ ក្នុងការប្រើអំណាចស្របច្បាប់របស់ខ្លួន ស្របតាមបញ្ញត្តិនៃច្បាប់ស្តីពីគយ និងច្បាប់ផ្សេងទៀតនៃព្រះរាជាណាចក្រកម្ពុជា ជាធរមាន ។

ទទួលបានសារាចរណែនាំនេះ អគ្គនាយកដ្ឋានគយ និងរដ្ឋាករកម្ពុជា ត្រូវសហការជាមួយអាជ្ញាធរដែនដីគ្រប់លំដាប់ថ្នាក់ និងអាជ្ញាធរមានសមត្ថកិច្ចពាក់ព័ន្ធផ្សេងទៀត ដើម្បីចាត់ចែងផ្សព្វផ្សាយឱ្យបានទូលាយ និងសហការគ្នាត្រួតពិនិត្យការអនុវត្តតាមសមត្ថកិច្ចរៀងៗខ្លួន ឱ្យមានប្រសិទ្ធភាពចាប់ពីថ្ងៃទី ០១ ខែ កក្កដា ឆ្នាំ ២០១១ តទៅ ។

រាជធានីភ្នំពេញ ថ្ងៃទី ០១ ខែ មេសា ឆ្នាំ ២០១១

ឧបនាយករដ្ឋមន្ត្រី ។

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

និងជាប្រធានគណៈកម្មការអន្តរក្រសួងបំបាត់ និងបង្ក្រាបអំពើរំលោភបំពាន



ភាគ ឈាន

បង្គាប់ជូន

- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា
- “ ដើម្បីជូនជ្រាប ”
- គ្រប់សាលារាជធានី ខេត្ត “ ដើម្បីសុំកិច្ចសហការអនុវត្ត ”
- សភាពាណិជ្ជកម្មកម្ពុជា “ ដើម្បីសុំកិច្ចសហការផ្សព្វផ្សាយ ”
- ឯកសារ - កាលប្បវត្តិ